

Бр: 10-76
Скопје: 13.07.2021

Врз основа на член 28 став (4) од Законот за заштита на конкуренцијата („Службен весник на Република Македонија,, бр. 145/10, 136/11, 41/14, 53/16 и 83/18) и член 5 став (1) од Законот за контрола на државната помош („Службен весник на Република Македонија,, бр. 145/10), Комисијата за заштита на конкуренцијата на седницата одржана на 21.07.2021 година го донесе следното

МИСЛЕЊЕ

Комисијата за заштита на конкуренцијата го разгледа доставеното Барање на мислење од страна на Владата на Република Северна Македонија бр. 09-5475/2 од 06.07.2021 година, во врска со активностите за реализација на инвестицискиот проект на компанијата Кранфилд Фаундри ДООЕЛ Скопје, со кој Владата на Република Македонија на 29.07.2015 година има склучено Договор за доделување на државна помош со бр. 12-68/13, врз основа на Решение бр. 10-60 од 09.08.2018 година, издадено од страна на Комисијата за заштита на конкуренцијата.

Согласно правната рамка за доделување на државна помош и деловниот план на компанијата, Кранфилд Фаундри ДООЕЛ Скопје е обврзана да инвестира најмалку 20.000.000 евра и да вработи најмалку 100 лица, во периодот од Датумот на почеток на инвестицискиот проект до 29.07.2021 година.

Компанијата Кранфилд Фаундри ДООЕЛ Скопје, на 14.05.2021 година, писмено ја известила Владата на Република Северна Македонија, како давател на државна помош, дека не е во можност навремено да ги изврши преземените обврски кои произлегуваат од Договорот и Анекс Договорот бр. 1 и бр. 2 за доделување на државна помош во утврдените временски рокови поради настанатата состојба предизвикана од пандемијата Ковид-19, која како резултат на забавување на глобалната економија има директно влијание и на работењето на компанијата.

Кранфилд Фаундри ДООЕЛ Скопје на 06.05.2021 година писмено ја има известено Владата на Република Северна Македонија дека Согласно Анексот 1 потпишан на 5 септември 2018 и Анекс 2 потпишан на 23 јуни 2020 година, компанијата успешно го достигнала прагот на вработување, т.е. 100 договори за вработување со полно работно време, и во моментот има склучено 129 договори за вработување, но поради епидемијата компанијата Кранфилд Фаундри не можела навремено да инвестира оправдани инвестициски трошоци во износ не помал од 20.000.000 ЕУР, најдоцна во рок од шест години од Датумот на започнување, односно до 29.07.2021 година.

Врз основа на горенаведеното, изготвен е Анекс Договор бр. 3 со кој се предлага одложување на крајниот рок за исполнување на обврската од член 4.1 на Договорот за доделување на државна помош, најмалку за една дополнителна година, односно до 31.07.2022 година, како и продолжување на периодот на мерката во член 3-а воведен во Анексите, така што компанијата може да има право да аплицира за државна помош именувана во чл. 3-а воведен од анексите во однос на оправданите инвестициски трошоци до 29.07.2022 година.

Комисијата укажува дека во Уредбата за условите и постапката за доделување на регионална помош („Службен весник на Република Македонија,, бр. 109/13), **не е регулиран периодот на инвестицискиот проект**. Оттука, Комисијата смета дека не е потребна интервенција во смисла на поништување или дополнување на постојното решение кое се однесува на оваа инвестиција.

Комисијата воедно укажува дека, согласно Член 6 од истата Уредба инвестицијата **мора да се одржува во период од најмалку пет години по нејзината целосна реализација**. Воедно, согласно Член 5 од Уредбата, давателот на државна помош е обврзан да води сметка максималниот интензитет на регионалната инвестициска помош да не го надмине износот од 50% од оправданите инвестициски трошоци.

Давателот на државна помош **има обврска** до Комисијата за заштита на конкуренцијата да достави годишен извештај согласно Законот за контрола на државната помош и согласно Уредбата за начинот и постапката за поднесување на известување за доделување на државна помош, како и постапката за вршење надзор на постојната државна помош („Службен весник на Република Македонија,, бр. 142/11), на Образецот даден како Прилог III од горенаведената Уредба.

КОМИСИЈА ЗА ЗАШТИТА НА КОНКУРЕНЦИЈАТА

ПРЕТСЕДАТЕЛ

Проф. Д-р Владимир Наумовски

